

قاتلوں پر شفقت (یا) سرنجیت سنگھ سے الفت؟

جناب وزیراعظم نے، محترمہ بے نظیر بھٹو کے یوم پیدائش کے موقع پر قاتلوں کی سزائے موت عمرقید میں بدل دی ہے۔ ان کا یہ اقدام، ان کے اختیارات سے متجاوز ہے۔ ہم اس فیصلہ کے قانونی اور اسلامی محاکمہ سے پہلے یہ بتانا چاہیں گے کہ یہ سارا ڈرامہ ہندوستانی جاسوس کشمیر سنگھ کے بعد سرنجیت سنگھ کی رہائی کیلئے رچایا گیا ہے۔ اس میں مہرے کے طور پر انصار برنی کو برتا گیا تھا اور اب وزیراعظم کو بطور شاہ حرکت دی گئی ہے اور شاطر پیچھے کوئی اور ہے۔

اسلام میں قصاص، مقتول کے وارثوں کا حق ہے۔ انہیں حق حاصل ہے کہ خون بہالے لیں، خون معاف کر دیں یا قانونی چارہ جوئی کے ذریعے قاتل کو سزا دلانیں۔ مقتولین کے ورثاء نے سالہا سال کی عدالتی کارروائی اور اللہ جانے کن مال، ذہنی اور جسمانی مشکلات میں سے گزر کر اپنے پیاروں کے قاتلوں کو، کبیر کردار کے مرحلہ تک پہنچایا تھا۔ ان کے گھر، ان کی جائیدادیں اور مویشی بکے ہوں گے، کتنی مائیں، سال، ہا سال کی جانگسل عدالتی کارروائی کے بعد اس دن کی منتظر تھیں، جب قاتلوں کی مائیں بھی اسی طرح روئیں گی، جس طرح وہ اپنے مقتول بیٹوں کی میتوں پر کبھی روئی تھیں۔ کتنی ہی بیوائیں منتظر تھیں کہ ان کے خاوندوں کے قاتلین سزائے موت پائیں گے اور یوں ان کے زخم رسنا بند کر دیں گے۔ کتنی ہی بہنوں کے اکلوتے بھائی قاتلوں نے قتل کئے تھے اور وہ منتظر تھیں کہ قاتلوں کے لاشے بھی ان کی بہنوں کے سامنے پڑے ہوں گے جس طرح ان کے اکلوتے بھائیوں کے لاشے ان کے سامنے ڈانے گئے تھے۔ کیا وزیراعظم اتنے بے درد ہیں کہ انہوں نے اتنے دردمندوں کے درد کا درماں ہوتے ہوتے روک دیا۔ اگر محترمہ بے نظیر کے یوم پیدائش کا یہی تقاضا تھا تو وہ پیپلز پارٹی والوں سے کہتے۔ اس پارٹی میں بھی تو کئی مقتولین کے وارث ہوں گے۔ انہیں آمادہ کرتے اور وہ قاتلین کو معاف کرتے تو کم از کم بی بی مرحومہ سے ان کی عقیدت کا پتہ بھی چل جاتا۔ یہ اس مسئلہ کا انسانی پہلو ہے۔ اب ہم اس کا اسلامی پہلو لیتے ہیں۔ قرآن مجید میں اللہ تعالیٰ کا ارشاد گرامی ہے۔ ﴿وَلَكُمْ فِي الْقِصَاصِ حَيٰوةٌ﴾ [البقرة: ۱۷۹] ”اور تمہارے لئے قصاص میں حیات ہے“۔ یہ قرآن کا بیان ہے۔ وزیراعظم نے قصاص کو روک کر حیاتِ انسانی پر کاری ضرب لگائی ہے۔ قرآن مجید کی تردید کی ہے۔ خلافِ اسلام اقدام ہے۔ غلام کے بدلے غلام یعنی اگر غلام کو غلام قتل کرے تو سزائے موت پائے گا۔ عورت کی قاتلہ اگر عورت ہو تو پھانسی پائے گی۔ ناک کان کے بدلے ناک کان کاٹا جائے گا، اور زخم کے بدلے اتنا ہی زخم لگایا جائے گا۔ وزیراعظم کو قصاص کا

اسلامی فلسفہ کیوں یاد نہ رہا؟ وہ ایک بڑی گدی کے سجادہ نشین بھی ہیں۔ کیا بقول ان کے اس مرکز روحانیت سے یہی صوفیانہ اور روحانی درس ملا ہے جس سے ہزاروں وارثانِ مقتولین کی روہیں بے چین ہو کر بلبل اٹھی ہیں؟ کیا تصوف کے اس آستانہ سے ایسے ہی روح پرور نغمے پھونٹے ہیں جن سے مظلوموں کی ارواح کلبلا جاتی ہیں؟ ہم ان کے اس سراسر غیر اسلامی فیصلے کے خلاف صدائے احتجاج بلند کرتے ہیں اور مولانا قبلہ فضل الرحمن صاحب سے استدعا کرتے ہیں۔ کچھ تو کہئے کہ لوگ کہتے ہیں..... ”مولانا کیوں منقارِ زیر پر ہیں“۔

وہ شریک اقتدار ہوتے ہیں تو رسوائے زمانہ حقوق نسواں بل پاس ہو جاتا ہے۔ غیر جمہوری ستر ہویں ترمیم ان کے بابرکت تعاون سے منظور ہو جاتی ہے۔ وہ آگے بڑھیں، وزیراعظم کا ہاتھ پکڑیں اور ان سے یہ سراسر غیر اسلامی فیصلہ بدلوائیں اور اگر وہ نہ مانیں تو پھر وہ کریں جو انہوں نے خود ہی فرمایا تھا کہ ”ہمیں اپوزیشن میں بیٹھنے کا میٹنڈیٹ ملا ہے“۔ اب میں اس مسئلہ کا قانونی جائزہ پیش کرتا ہوں۔ وزیراعظم ملک کا انتظامی سربراہ ہوتا ہے۔ وہ عدلیہ کے ماتحت ہوتا ہے۔ وہ عدلیہ میں مقتولین کے خون کا مدعی ہوتا ہے۔ اسی لئے تو قاتل کو عدالت سے سرکار بنام..... کی پکار ہوتی ہے۔ سٹیٹ مظلوم کے ساتھ ہوتی ہے۔ قاتل کے ساتھ نہیں ہوتی۔ وزیراعظم اپنے اختیار کی کتاب کھولیں اور اس کا بغور مطالعہ کریں، اس میں ان کا کوئی ایسا اختیار درج نہیں ہے جس کے تحت وہ عدالتی فیصلوں کو بدل دیں۔ اور نہ ہی محترمہ بے نظیر کے یوم ولادت پر قیدیوں کی رہائی یا ان کی سزاؤں میں تخفیف کی کوئی قانونی یا آئینی شق موجود ہے۔ وزیراعظم اگر یہ خیال کرتے ہیں کہ سزائے موت کے قیدیوں کو معاف کر کے وہ چند ہزار روٹوں کا سیاسی فائدہ حاصل کر لیں گے۔ تو اتنے ہی ووٹ ان دردمند گھرانوں کے ضائع بھی کر لیں گے جن کے زخموں پر وہ نمک پاشی کریں گے۔ پھر یہ لوگ مظلوم ہیں اور ان کی آہ اور رب تعالیٰ کے درمیان فاصلہ بالکل نہیں ہوتا۔

ترس از آہ مظلوماں کہ ہنگام دعا کردن اجابت از در حق بہر استقبال می آید
ہم صدر مملکت کے اس اختیار کو سراسر غیر اسلامی، غیر انسانی اور غیر آئینی سمجھتے ہیں جس کے تحت وہ قاتلوں کی سزاؤں میں تخفیف کرتا ہے یا انہیں بری کرتا ہے۔ ایسے اختیارات کے استعمال کے مواقع پر مقتولین کے مجبور و مظلوم و رتاء کے بے بس جذبات کا بھی خیال رکھنا واجب ہے۔ ہم مقتولین کے درتاء کو مشورہ دیں گے کہ وہ سپریم کورٹ آف پاکستان میں وزیراعظم کے اس غیر اسلامی، غیر آئینی اور غیر انسانی فیصلہ کو چیلنج کریں۔ فتح ان کی ہوگی۔ ساتھ ہی چیف جسٹس آف پاکستان سے استدعا کریں گے کہ وہ از خود نوٹس لیتے ہوئے وزیراعظم کے اس فیصلے کو کالعدم قرار دے ڈالیں..... قوم اپنے منصفِ اعلیٰ سے اس نا انصافی کو روک دینے کی التجا کرتی ہے۔

وزیراعظم دل پر ہاتھ رکھ کر بتائیں کہ محترمہ بے نظیر کے قتل کا انہیں کتنا گہرا صدمہ ہے اور وہ قاتل تک پہنچنے

میں کتنے بے تاب ہیں اور وزیر اعظم ہوتے ہوئے مملکت کے تفتیشی اداروں پر لات مار کر تفتیشی اقوام متحدہ میں لے گئے ہیں؟ آخر کیوں؟ صرف اسی لئے کہ قاتل کو کیفر کردار تک پہنچایا جائے! اس سے پہلے یہی تفتیش برطانوی اداروں سے کرائی جا چکی ہے مگر قصاص کا جذبہ انہیں اور جناب زرداری کو چین نہیں لینے دیتا۔ ہم اس کی تائید کرتے ہیں اور چاہتے ہیں کہ قاتل پکڑا جائے اور اپنے کئے کی سزا پائے۔ گو کہ ہم مستورات کی سیاست کے خلاف ہیں لیکن مرحومہ بی بی صاحبہ بہر حال پیپلز پارٹی کی لیڈر تھیں، اور اگر وزیر اعظم کو واقعی بی بی مرحومہ کے قتل ناحق کا صدمہ ہے تو اس صدمہ پر نظر کر کے بتائیں کہ اگر قاتل اب تک پکڑا جا چکا ہوتا، اسے مجاز عدالت سزائے موت دے چکی ہوتی اور وہ پھانسی کے انتظار میں کوشی لگا ہوتا تو کیا وزیر اعظم یہ فیصلہ کرتے اور وہ قاتل بھی اس فیصلے سے فیض یاب ہو کر چودہ سال بعد زندہ نانا ہوا باہر آجاتا؟ وہ ہرگز ایسا نہ کرتے! بات وہی ہے کہ یہ سراسر غیر اسلامی، غیر قانونی اور غیر انسانی فیصلہ سربجیت سنگھ کو بچانے کیلئے کیا گیا ہے۔ اس کی سزائے موت، مبدل بھر قید ہو گئی ہے اور عر قید کے برابر بلکہ اس سے زیادہ قید وہ کاٹ چکا ہوا ہے۔ عنقریب اسے انصار برنی یا ان کا کوئی بروز پھولوں کے ہار ڈال کر وی۔ آئی۔ پی پر نوٹوں کے ساتھ واہمہ بارڈر پر کشمیر سنگھ کی طرح بھارتی حکام کے حوالے کر دے گا۔ ایک نعرہ انصار برنی کیلئے، دوسرا ہندوستان کی کامیاب ڈپلومیسی کیلئے اور تیسرا اس شاطر اعظم کیلئے جو شطرنج کی اس بساط پر مہرے حرکت میں لاتا ہے مگر خود پس پردہ رہتا ہے اور افسوس ہے وزیر اعظم پر جو صرف مہرہ اور وہ بھی صرف پیادہ ثابت ہوئے۔ (انا للہ وانا الیہ راجعون)

(الحمد للہ کہ چیف جسٹس نے وزیر اعظم کے اس غیر منصفانہ اور بے رحمانہ حکم کا خود نوٹس لے لیا ہے)

جماعت اہل حدیث پاکستان کے ناظم اعلیٰ مولانا محمد رمضان سلفی کا سانحہ ارتحال

مورخہ 13 مئی بروز منگل جماعت اہل حدیث پاکستان کے ناظم اعلیٰ، ممتاز عالم دین مولانا محمد رمضان سلفی مخمفر علات کے بعد انتقال کر گئے۔ انا للہ وانا الیہ راجعون۔ مرحوم عرصہ 15 سال سے جماعت اہل حدیث پاکستان کے ناظم اعلیٰ اور جلو موڈ کی مرکزی جامع مسجد اہل حدیث کے بانی و خطیب اور صوبائی امن کمیٹی کے ممبر چلے آ رہے تھے۔ اس کے علاوہ انہوں نے تحریک ختم نبوت، تحریک نظام مصطفیٰ ﷺ میں بھرپور کردار ادا کیا۔ رئیس الجامعہ نے شیخ الحدیث حافظ عبدالغفار روپڑی اور حافظ عبدالوہاب روپڑی سے اظہار تعزیت کیا اور مرکزی جامع مسجد چوک اہل حدیث جہلم میں مولانا مرحوم کی خدمات کو سراہا اور نماز جمعہ کے بعد ان کی عاتبانہ نماز جنازہ پڑھائی۔

جامعہ کے سالانہ جلسہ تقسیم اسناد اور تقریب صحیح بخاری شریف کا التواء

اسباب کو مطلع کیا جاتا ہے کہ جامعہ کا سالانہ جلسہ تقسیم اسناد اور تقریب صحیح بخاری شریف موسم کی شدت، موسم برسات اور لوڈ شیڈنگ کی وجہ سے ملتوی کر دیا گیا ہے۔ اب یہ کانفرنس ذوالقعدہ (نومبر) کے اوائل میں ہوگی (ان شاء اللہ)